



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF GIANNINO CARUANA DEMAJO
ONOR. IMĦALLEF ANTHONY ELLUL**

Seduta ta' nhar l-Erbgħa, 12 ta' Lulju, 2023.

Numru 12

Rikors numru 5/2018/1 JZM

Miclis Company Limited (C 40575)

v.

Kevin Fitzpatrick bħala direttur ta' *FM Environmental (Malta) Ltd*; Edmond John Fitzpatrick bħala direttur ta' *FM Environmental (Malta) Ltd*; u *FM Environmental (Malta) Ltd (C 22822)*

1. Dan huwa appell tal-konvenuti minn provvedimenti mogħti mill-Qorti Ċivili (Sezzjoni tal-Kummerċ) fit-18 ta' Marzu 2021 li bih il-qorti sabet illi s-soċjetà attriċi bħala azzjonista minoritarja fis-soċjetà konvenuta ġarrbet preġudizzju mhux ġust bħala riżultat tal-mod kif tmexxiet is-soċjetà konvenuta u għaldaqstant, bħala rimedju, ordnat li jerġa' jinħatar wieħed mid-diretturi tal-attriċi bħala direttur ukoll tas-soċjetà konvenuta u wkoll ikkundannat lis-soċjetà konvenuta sabiex tħallas lill-attriċi sitt mija u elfejn ewro

(€602,000) bħala kumpens għall-preġudizzju finanzjarju li din ġarrbet bi
ntija tal-konvenuta. Il-fatti rilevanti huma dawn:

2. Is-soċjetà attriċi għandha għoxrin fil-mija (20%) tal-ishma fis-soċjetà kon-
venuta. L-attriċi tgħid illi bħala azzjonista minoritarja hija ġarrbet pre-
ġudizzju ingust bħala riżultat tal-mod kif kienet qiegħda titmexxa s-soċjetà
konvenuta. Għalhekk talbet illi l-qorti:

- »(a) tirregola t-tmexxija tal-affarijiet tas-soċjetà *FM Environmental (Malta) Ltd* fil-futur, billi tagħti dawk il-provvedimenti li l-qorti jidhrulha xierqa u opportuni sabiex l-interessi tas-soċjetà rikor-
renti jiġu ssalvagwardjati;
- »(b) għal-futur tirrestringi jew tipprojbixxi l-ispustjar ingust ta' profitt
mis-soċjetà Maltija *FM Environmental (Malta) Ltd* lejn is-soċjetà
Irlandiża *FM Environmental Ltd* permezz ta' *management
charges*; u
- »(c) għal-futur tordna li l-margjini fuq bejgħ ta' prodotti mis-soċjetà
Maltija *FM Environmental (Malta) Ltd* lejn is-soċjetà Irlandiża *FM
Environmental Ltd* terġa' titla' minn ħmistax fil-mija (15%) għal
ħamsa u għoxrin fil-mija (25%); u
- »(d) issib lid-diretturi Edmond John Fitzpatrick u Kevin Fitzpatrick
ħatja ta' ksur tal-obbligi tagħhom u tipprovdi għall-ħlas ta' danni li
soffrew ir-rikorrenti konsegwenza tan-nuqqasijiet tagħhom, wara
li l-istess qorti tillikwida l-preġudizzju finanzjarju li sofriet is-
soċjetà rikorrenti bħala riżultat tal-aġir tal-istess diretturi intimati. «

3. Il-konvenuti wiegħbu hekk:

- »1.
- »2. It-talbiet tas-soċjetà rikorrenti huma infondati fil-fatt u fid-dritt kif
ser jiġi ppruvat waqt it-trattazzjoni tal-kawża, u għandhom jiġu
miċħuda bl-ispejjeż.
- »3. L-intimati Kevin Fitzpatrick u Edmond John Fitzpatrick dejjem
imxew fl-aħjar interess tal-kumpannija *FM Environmental (Malta)
Limited*.
- »4. *FM Environmental (Malta) Limited* hija parti minn grupp ta' kum-
panniji fejn il-familja Fitzpatrick huma azzjonisti ta' maġġoranza.
- »5. Is-soċjetà *FM Environmental (Malta) Limited* kienet imwaqqfa
f'Malta mis-soċjetà Irlandiża *FM Environmental Limited* sabiex jiġi
manifatturat f'Malta il-prodott magħruf bħala "Grease Guardian",
bl-iskop li tali prodott jinbigħ esklużivament lill-istess *FM Envir-
onmental Limited*.

- »6. Waħda mir-raġunijiet speċifiċi għaliex tintgħażel Malta għal din it-tip ta' struttura hija illi Malta ma timponix limiti fuq *transfer pricing* u għalhekk il-prezz ta' prodotti mibjugħin bejn is-soċjetà lokali tista' tiġi ddeterminata fl-interessi tal-grupp.
- »7. Tali prezz jiġi ddeterminat ukoll skond raġunijiet fiskali.
- »8. L-intimati mhux talli ma ħadmux kontra l-interessi ta' Mario Farrugia¹ imma bil-kuntrarju dejjem fdawh u apprezzaw il-kontribut tiegħu tant illi offrewlu l-kariga ta' direttur fuq is-soċjetà Irlandiża *FM Environmental Limited*, liema kariga huwa aċċetta, kif ukoll offrewlu azzjonijiet fl-istess soċjetà Irlandiża.
- »9. Kull deċiżjoni dwar prezz dejjem ittieħdet fl-añjar interessi tal-grupp u ta' kull soċjetà fil-grupp, u dan kif ser jiġi spjegat waqt it-trattament tal-kawża.
- »10. Inkwantu l-ewwel preġudizzju² allegat fir-rikors promotur, li minnu huma naxxenti l-allegati preġudizzji l-oħra, wieħed irid jifhem illi it-tnaqqis fil-marġini tal-bejgħ tas-soċjetà Maltija ġie rifless minn tnaqqis fil-marġini tal-bejgħ tas-soċjetà Irlandiża b'deċiżjoni meħudha fl-interess tal-grupp u l-kompetittività tiegħu, u li kienet imposta mis-suq li fih jopera l-grupp, kif ser jiġi spjegat waqt it-trattament tal-kawża.
- »11. Kien l-istess Mario Farrugia illi mexa kontra l-interessi tal-kumpannija *FM Environmental (Malta) Limited* bl-aġir tiegħu ...
... ..»

4. L-ewwel qorti iddeċidiet hekk:

- »Tiċħad l-eċċezzjonijiet kollha tal-intimati.
- »Tiddikjara li l-ilmenti li ressqet ir-rikorrenti skont l-art. 402(1) tal-Kap. 386 tal-Liġijiet ta' Malta huma kollha bbażati sewwa.
- »Tiddikjara li jkun ġust u ekwu li tagħti ordnijiet skont l-art. 402(3) tal-Kap. 386 tal-Liġijiet ta' Malta.
- »Riferibbilment għat-talba tar-rikorrenti markata (a) tipprovdi billi tir-regola t-tmexxija tal-affarijiet tal-kumpannija *FM Environmental (Malta) Ltd* (C 22822) fis-sens illi b'effett minn xahar mil-lum Mario Farrugia għandu jerġa' jkun direttur tal-kumpannija *FM Environmental (Malta) Ltd* (C 22822). Jekk jgħaddi x-xahar mil-lum, u Mario Farrugia ma jkunx imniżżel fost id-diretturi tal-kumpannija *FM Environmental (Malta) Ltd* (C 22822) fir-Reġistru tal-Kumpanniji, allura kull persuna li tkun responsabbli għal dak in-nuqqas tkun passibbli ta' proċediment għad-disprezz tal-qorti.
- »Tilqa' t-talbiet tar-rikorrenti markata (b) u (ċ).
- »Tipprovdi dwar it-talba tar-rikorrenti markata (d), billi tordna lill-kumpannija *FM Environmental (Malta) Ltd* (C 22822) sabiex tħallas lir-

¹ Mario Farrugia huwa direttur u azzjonist tas-soċjetà attriċi.

² "L-ispustjar ta' profitti mis-soċjetà Maltija *FM Environmental (Malta) Ltd* lis-soċjetà Irlandiża *FM Environmental Ltd*"

rikorrenti s-somma ta' sitt mija u elfejn euro (€602,000) bl-imghax legali b'effett mil-lum.

»Tordna li l-ispejjeż kollha ta' din il-kawża għandhom jithallsu mill-intimati *in solidum* bejniethom.«

5. Ir-raġunijiet li wasslu lill-ewwel qorti għal din id-deċiżjoni, safejn huma relevanti għall-appell, ġew imfissra hekk:

»III. L-art. 402 tal-Kap. 386

»Ir-rikorrenti intavolat l-azzjoni odjerna abbażi tal-art. 402 tal-Kap. 386.

»Il-qorti sejra tagħmel riferenza għal dawk mis-subartikoli tal-art. 402 li tqis rilevanti għall-istanza tal-lum :–

»“(1) Kull membru ta' kumpannija li jilmenta li l-affarijiet tal-kumpannija jkunu tmexxew jew qed jitmexxew jew aktarx jitmexxew b'mod li, jew li xi att jew ommissjoni tal-kumpannija kienu jew huma jew x'aktarx se jkunu, oppressivi b'mod mhux [ust diskriminatorji kontra, jew b'mod mhux ġust ta' preġudizzju, għal membru jew membri jew b'mod li jkunu kontra l-interessi tal-membri in generali, jista' jagħmel rikors lill-qorti għal ordni taħt dan l-artikolu.

»“... ..

»“(3) Jekk dwar rikors magħmul skond is-subartikolu (1) ... il-qorti tkun tal-fehma li l-ilment ikun bażat sewwa u li jkun ġust u ekwu li hekk tagħmel, il-qorti tista' tagħmel ordni taħt dawk il-kondizzjonijiet li jidhrilha xierqa –

- »“(a) li jirregola t-tmexxija tal-affarijiet tal-kumpannija fil-futur; jew
- »“(b) jirrestringi jew jipprojbixxi l-għemil ta' xi att propost; jew
- »“(ċ) jeħtieġ lill-kumpannija li tagħmel xi att li r-rikorrent ikun ilmenta li kienet naqset li tagħmel; jew
- »“(d) jipprovdi għax-xiri tal-azzjonijiet ta' xi membri tal-kumpannija minn membri oħra tal-kumpannija jew mill-kumpannija nnifisha u, f'każ ta' xiri mill-kumpannija, għat-tnaqqis li jkun meħtieġ fil-kapital azzjonarju maħruġ tal-kumpannija; jew
- »“(e) jordna lill-kumpannija li tibda, tiddefendi, tkompli jew ma tkomplix proċedimenti tal-qorti, jew jawtorizza lil membru jew membri tal-kumpannija li jibdew, jiddefendu, ikomplu jew ma jkomplux proċedimenti tal-qorti f'isem u għan-nom tal-kumpannija; jew
- »“(f) jipprovdi għall-ħlas ta' kumpens minn dik il-persuna li tista' tkun instabet responsabbli mill-qorti għal telf jew danni li jkunu ġġarrbu minħabba att jew nuqqas li dwaru jkun sar ilment lill-persuna li tkun ġarrbet dak it-telf jew danni; jew
- »“(g) ixolji l-kumpannija u jipprovdi għall-istralċ konsegwenzjali tagħha.

»“(4) Meta jsir ordni għax-xoljiment ta’ kumpannija skond is-subartikolu (3)(g), il-kumpannija għandha titqies li tkun xoljiet fid-data meta jkun sar l-ordni u d-disposizzjonijiet tas-SubTitoli I u III tat-Titolu II tat-Taqsima V ta’ dan l-Att li jirregolaw l-istralċ ta’ kumpanniji għandhom japplikaw.

»“(5) Ordni magħmul taħt dan l-artikolu jista’ jeħtiegħ lil kumpannija biex ma tagħmilx xi emenda, jew li tagħmel emenda meħtieġa, fil-memorandum jew fl-istatut tagħha.

»... ..

»Sabiex tingħata ordni skont kif previst fis-subartikoli (3), (4) u (5) tal-art. 402, hija tassattiva l-prova tal-att li minnu jkun qed jilmenta r-rikorrent. Dan ifisser illi jekk, abbażi tal-provi, il-qorti tkun tal-fehma li l-ilment tar-rikorrent skont dak previst fis-subartikolu (1) ikun bażat sewwa, allura tgħaddi mbagħad biex tagħti l-ordni li jkun ġust u ekwu skont is-subartikoli l-oħra. Jekk il-prova tkun insodisfaċjenti għaliex ma jkunx irriżulta li jkun bażat sewwa dak previst mis-subartikolu (1), allura l-qorti għandha tieqaf hemm, u m’għandhiex tapplika s-subartikoli l-oħra. Għalhekk il-prova tas-sussistenza legali u fattwali ta’ dak li jipprova s-subartikolu (1) huwa preġudizzjali għall-prosegwiment tal-azzjoni.

»IV. Il-prova

»... ..

»V. Legittimu Kontradittur

»... ..

»3. Riżultanzi

»Il-qorti sejra tqis jekk l-ilmenti tar-rikorrenti jissodisfawx il-vot rikjest fl-art. 402(1). Tajjeb li jkun ribadit illi sabiex ikun sodisfatt il-vot tal-liġi huwa biżżejjed jekk tirriżulta mqar waħda miċ-ċirkostanzi indikati fid-disposizzjoni. Tant hu hekk illi l-leġislatur għażel il-konguntiv *jew* mhux l-konguntiv *u* fid-disposizzjoni. Għalhekk ir-rekwiżiti huma alternattivi mhux kumulattivi.

»a) Fatti

»Għalkemm il-familja Fitzpatrick kienet azzjonista ta’ maġġoranza kemm ta’ *FM Ireland* kif ukoll ta’ *FM Malta*, u għalkemm il-familja Fitzpatrick kienet tqis lil *FM Malta* bħala waħda minn grupp ta’ kumpanniji kontrollati minnhom, irriżulta mhux biss illi *Miclis* kienet azzjonista ta’ minoranza ta’ *FM Malta* (mhux ta’ *FM Ireland*) iżda kull kumpannija għax distinta mill-oħra kellha s-swieq tagħha. Infatti għalkemm *FM Malta* kienet tbigħ prodott tagħha lil *FM Ireland*, kellha swieq partikolari tagħha fil-Mediterran u fl-Afrika. *FM Ireland* kellha swieq oħra li kienet tiġġestihom hi mingħajr l-intervent ta’ *FM Malta*. Fejn *FM Malta* esportat lil swieq li ma kinux partikolari tagħha, kienet tbigħ lil *FM Ireland* imbagħad din tiegħu ħsieb li l-prodott Malti jmur kemm fis-swieq tagħha kif ukoll swieq oħra li kienet qiegħda tiprospetta li tidhol fihom bħal ma kien is-suq Amerikan.

»Irriżulta li *FM Malta* ma kellhiex telf lanqas fil-kriżi finanzjarja dinjija ta’ xi snin ilu. Dejjem iġġenerat profit li fil-biċċa l-kbira tal-każ kien jiġi tradott f’*dividends* għall-benefiċċju tal-azzjonisti. Tajjeb jingħad illi bejn 60% sa 70% tal-produzzjoni ta’ *FM Malta* kienet destinata għal *FM*

Ireland. Għall-prodott li kienet timmanifattura u tbiġh lil *FM Ireland* kienet titthallas skont *profit margin* miftiehem bejn iż-żewġ kumpanniji li kien ta' 30%.

»Jidher illi fl-2010 *FM Ireland* bdiet għaddejja minn inkwiet finanzjarju serju li kien jehtieg azzjoni tempestiva sabiex jiġi skansat stat ta' falliment. L-awdituri u l-azzjonisti ta' *FM Ireland* (li r-rikorrenti ma kenitx fosthom) ħasbu sabiex parti mill-profitti li kellha *FM Malta* jduru lejn *FM Ireland* sabiex jilqa' għal pressjoni mill-banek fl-Irlanda billi jkun assikurat *cash flow* adegwat. *Inoltre FM Ireland* ipproponiet tnaqqis fil-*profit margin* li kellha *FM Malta* magħha.

»Jirrizulta li r-rikorrenti bħala azzjonista minoritarja ta' *FM Malta* kienet kontra dak li kien qed jiġi propost. U Mario Farrugia li sa Jannar 2020 kien direttur ta' *FM Malta* rreġistra l-opposizzjoni tiegħu. Nuqqas fil-profitti ta' *FM Malta* kien ifisser anqas investiment fil-kumpannija u inqas *dividends* speċjalment mar-rikorrenti. Minkejja l-opposizzjoni, il-familja Fitzpatrick bħala l-azzjonista magġoritarja baqgħet għaddejja bil-pjan tagħha u imponiet *transfer pricing policy*.

»Rinfaċċjata b'deċiżjoni ta' dik ix-xorta, ir-rikorrenti aċċettat bil-kondizzjoni li tkun ikkompensata għat-telf ta' *dividends* skont l-għadd ta' ishma li għandha f'*FM Malta*.

»Kevin Fitzpatrick aċċetta li d-deċiżjoni li kienet tavvorixxi lil *FM Ireland* kien tmur kontra d-drittijiet ta' r-rikorrenti bħala azzjonista ta' minoranza f'*FM Malta* u għalhekk ippropona ftehim. Id-diskussjonijiet damu għaddejjin iżda għalkemm ftehim kien abbozzat baqa' ma kienx finalizzaat u ffirmat. Għalhekk kumpens għar-rikorrenti baqa' regolat b'*gentlemen's agreement*. L-azzjonisti ta' *FM Ireland* dehrilhom illi l-ammont dovut lir-rikorrenti kellu jkun ta' 20% tal-profitti li kienu trasferiti lil *FM Ireland* mentri r-rikorrenti insistiet li kellha tkun ikkompensata b'20% tal-profitti li għamlet.

»Mhux kontestat li r-rikorrenti għamlet snin sħaħ ma titthallasx *dividend* wara li kien deċiż li mill-introjtu ta' *FM Malta* din Prattikament tkun il-forċina sabiex *FM Ireland* terġa' tiġi fuq saqajha.

»B'effett mill-2015 il-qagħda finanzjarja ta' *FM Ireland* jidher illi bdiet titjieb. Fl-istess zmien *FM Ireland* bdiet tesporta l-prodott tagħha lejn l-Amerika u l-bejgħ kien success. *Cio nonostante FM Ireland* xorta baqgħet tinsisti fuq tnaqqis fil-*profit margin* ta' *FM Malta*. Dan apparti li l-azzjonisti magġoritarji ta' *FM Malta* u *FM Ireland* dehrilhom li ma kienx għad hemm lok għal kumpens favur ir-rikorrenti.

»Wara li Mario Farrugia rriżenja minn direttur ta' *FM Ireland* imbagħad f'Jannar 2020 tneħħa minn direttur u *company secretary* ta' *FM Malta*.

»b) L-obbligi tad-diretturi:

»L-iprem obbligu ġenerali ta' direttur ta' kumpannija jilħaq il-milja tiegħu fl-art. 136A(1) tal-Kap. 386 li jgħid illi kull direttur għandu l-obbligu "li jaġixxi b'onesta' u bona fede fl-añjar interessi tal-kumpannija".

»F'Howard v. Herrigel [1991(2) SA 660(A)] inghad illi :

»"At common law, once a person accepts appointment as a director, he becomes a fiduciary in relation to the company and is obliged to display the utmost good faith towards the company and in his dealings on its behalf. That is the general rule and its

application to any particular incumbent of the office of director must necessarily depend on the facts and circumstances of each.”

»L-art. 136A(2) jistipola illi d-diretturi ghandhom :

»“jippromwovu il-benessere tal-kumpannija u jkunu responsabbli ghal: (a) it-tmexxija generali tal-kumpannija u l-amministrazzjoni u l-immaniggjar tagħha; u (b) s-sorveljanza generali tal-affarijiet tagħha.”

»Fil-Pag 594 tat-Tieni Volum ta' *Principles of Maltese Company Law* Andrew Muscat ighid :-

»“... even if the directors act honestly for what they believe to be in the best interest of the company, they may still be liable for breach of duty if they exercise their powers for a purpose different from that for which the powers would have been conferred upon them.”

»Issir ukoll referenza għall-kaz *Treasure Trove Diamonds Ltd v Hyman* (1928 AD 464 at 479) fejn inghad:

»“... and the directors as occupying a fiduciary position towards the company must exercise those powers bona fide in the best interest of the company as a whole, and not for an ulterior motive ...”

»Fuq l-istess linja kien il-pronunzjament *Re Smith and Fawcett Ltd* [1942] Ch 304, [1942] 1 All ER 542 fejn Lord Greene qal:-

»“The principles to be applied in cases where the articles of a company confer a discretion on directors ... are, for present purposes, free from doubt. They must exercise their discretion bona fide in what they consider – not what a court may consider – is in the interests of the company, and not for any collateral purpose.”

»ċ) L-ilmenti tar-rikorrenti

»Il-preġudizzju lamentat mir-rikorrenti huwa delineat fir-rikors promotur:-

- »• l-ispostament ta' profitti minn *FM Malta* lil *FM Ireland* bit-tnaqqis effettiv fil-*margin*e tal-bejgħ ta' prodotti minn *FM Malta* lil *FM Ireland*;
- »• l-ispostament ta' profitti minn *FM Malta* lil *FM Ireland* permezz ta' *management charge* li kienet imposta fuq *FM Malta* minn *FM Ireland*;
- »• l-approvazzjoni tal-kontijiet ta' *FM Malta* kien skorrett u mhux regolari;
- »• il-ksur tal-obbligi fiduċjarji, dawk statutorji kif ukoll in-nuqqas ta' governanza tajba mid-diretturi Edmond John Fitzpatrick u Kevin Fitzpatrick li kien jirrapprezentaw l-azzjonisti ta' maġġoranza f'*FM Malta*.

»Fin-nota ta' osservazzjonijiet tagħha r-rikorrenti fessret aktar u aħjar l-ilmenti tagħha abbażi tal-provi li tressqu :-

- »• *management charge*;
- »• *transfer pricing*;

- »• *dividends*;
- »• preġudizzju minħabba rifjut li jsir *share swap*;
- »• operat ristrett ta' *FM Malta*;
- »• tibdil fl-operat ta' *FM Malta*;
- »• kunflitt ta' interess.

»Fin-nota ta' sottomissjonijiet tagħhom l-intimati fessru illi l-miżuri introdotti kienu meħtieġa għas-sopravivenza tal-grupp. Il-miżuri kienu temporanji u bl-ebda mod ma kkaġunaw preġudizzju lir-rikorrenti. *Inoltre* l-intimati jagħmlu l-argument li r-relazzjoni ta' bejn il-kumpanniji kienet waħda ta' *parent-subsidiary* u għalhekk l-azzjonista maġġoritarja kellha kull jedd illi tiegħu dawk id-deċiżjonijiet li kienu fl-interess tal-grupp, anke jekk dawk id-deċiżjonijiet ikunu kontra l-interess ta' *FM Malta*.

»i) “Management Charge” u “Transfer Pricing”

»Il-*management charge* u t-*transfer pricing* kienu mposti fuq *FM Malta* sabiex isostnu lil *FM Ireland* minħabba l-qagħda finanzjarja negattiva li kienet għaddejja minnha. Jidher li, mingħajr il-flus żejda li ġew mingħand *FM Malta*, *FM Ireland* kienet tispicċa tfalli. Il-miżuri kienu proposti mill-awdituri ta' *FM Ireland* u kienu diskussi waqt laqgħa informali li għaliha kien preżenti Mario Farrugia. Kemm waqt il-laqgħa informali kif ukoll waqt il-laqgħa formali tal-bord tad-diretturi ta' *FM Malta*, Mario Farrugia (azzjonista u *beneficial owner* tar-rikorrenti) wera l-opposizzjoni tiegħu kemm għall-introduzzjoni ta' *management fee* kif ukoll għat-*transfer pricing* għaliex finalment il-miżuri kienu sejrin inaqru mill-ammonti spettanti lir-rikorrenti bħala azzjonista b'20% tal-ishma ta' *FM Malta*.

»Tajjeb jingħad illi f'*email* tat-30 ta' Lulju 2010 li bagħat lil Mario Farrugia, Kevin Fitzpatrick irrikonoxxa illi l-impozizzjoni tal-*management fee* “... was handled without sensitivity towards the minority shareholder and even unfairly”. Ikompli jgħid illi hu kien esprima “*my concerns at its handling*” u li kien pprova jfiehem lil missieru Edmond John Fitzpatrick illi “*Newry³ simply can't strip whatever profits it wants from Malta without due consideration to you, as 20% belongs to you*”.

»Tosserva li fl-abbozz *tax-shareholders terms of reference* li kien anness mal-*email* fuq riferita ta' Kevin Fitzpatrick lil Mario Farrugia, jingħad illi :-

»“In the last two years with its majority ownership of *FMM* (and its unquestionable support from Mario Farrugia) *FMN⁴* has perhaps treated *FMM* as a wholly-owned subsidiary of *Newry*, rather than as an 80% owner. This “100% ownership” mindset has, I believe, led to a situation where the company has largely ignored the rights of a minority shareholder and even resented that shareholder's entitlements.”

»Fix-xieħda tiegħu Kevin Fitzpatrick stqarr illi :-

»“Over the period of from there it was 2010 maybe 2009 and 2010 through 2015, *FM Environmental* and *Newry* had taken a

³ Newry huwa l-post fejn għandha l-uffiċċju reġistrat il-kumpannija Irlandiża

⁴ Il-kumpannija Irlandiża

management charge across from Malta into Newry. We had taken a management charge to show revenue in the company in Newry because that is where we're headquartered in Newry and we had gone through a recession at that time so we needed to show them profits in Newry, for the sake of the 41 bank stakeholders, so we took that across. Mario at the time, it was not through *Miclis*, it was Mario Farrugia, was against us doing that for obvious reasons. We would take a profit out of the company in Malta where he has 20% shareholder, but we were doing it for the greater good. At the time we believed so anyway."

»Ikompli jiddeponi hekk :-

»"If you look at all the correspondence round that time between myself and Mario, you'll clearly see that I was 100% supportive of him. I believed that as a minority shareholder he was entitled, to that point I believe, entitled for compensation for taking that money across and I fought for him with my fellow board members including my father to ensure that if we were going to do this, then we had to compensate Mario for that, hence the loan agreement started at this time."

»Il-qorti tirrimarka li fl-2010 Kevin Fitzpatrick hejja dokument intitolat *FM Environmental (Malta) Ltd agreeing shareholder terms of reference* fejn it-*transfer pricing* kellu jinzel minn 30% għal 25% u li kellha tiġi introdotta *management fee* ta' €20,000 fis-sena. Inghad ukoll illi Mario Farrugia ma kellux jiżbanka d-*dividend* għar-rikorrenti sabiex iġihin fil-*cashflow*. Fid-dokument kien affermat illi sehem ir-rikorrenti ta' 20% kellu jitwarrab għalih sabiex ir-rikorrenti bħala azzjonista minoritarja ma ġgarrabx preġudizzju. Dan id-dokument twettaq għal numru ta' snin. Għal kull darba li tħallset *management charge* twarrab minnha l-20% tar-rikorrenti.

»Fir-rigward tat-*transfer pricing* Mario Farrugia ftiehem ma' Kevin Fitzpatrick li, talli kien se jkun hemm riduzzjoni tal-*profit margin* ta' *FM Malta* minn 25% għal 15%, ir-rikorrenti kellha toħroġ fattura bħala *management charge* kontra *FM Ireland*. Il-pagamenti dwar dan damu għaddejin 12-il xahar. Kevin Fitzpatrick xehed illi l-arranġament twaqqaf arbitrarjament minn *FM Newry* waqt laqgħa tal-bord tagħha għaliex irriżulta skont hu l-ftehim ma kienx "*feasible*".

»Il-qorti tosserva li waqt li Kevin Fitzpatrick u missieru Edmond John Fitzpatrick jinsistu li t-tnaqqis fil-*profit margin* kien meħtieġ sabiex jgħin lil *FM Newry* tirkupra finanzjarjament, fix-xieħda tiegħu Darragh Cotter jgħid illi t-tnaqqis tal-*profit margin* minn 25% għal 15% sar sabiex ikun assigurat prezz kompetittiv għall-prodott li kien se jidhol fis-suq Amerikan. Għal darb'ohra il-piż tal-miżura ġgarrab minn *FM Malta* li bieghet il-prodott b'inqas profitt għaliha kif ukoll għad-detriment u bi preġudizzju inġust u diskriminatorju tar-rikorrenti bħala azzjonista minoritarja li kellha tissokkomi.

»Huwa bil-wisq ironiku u sinjifikanti għall-prova tal-fatti ta' dan il-każ illi wara li għaddiet il-burraxka minn fuqha (anke bl-*input* finanzjarju ta' *FM Malta*) il-profitti li bdiet tagħmel *FM Ireland* speċjalment wara li rnexxielha tidhol fis-suq Amerikan baqgħu *għandha u ma jirriżultax li kien ristabbilit bilanċ ma' FM Malta fis-sens illi FM Malta* ma ħadet xejn lura minn dak il-profitt. Il-qorti tqis illi t-tnaqqis fil-*profit margin* ta' *FM Malta* ma kienx applikat biss fir-rigward tal-bejgħ tal-prodott tagħha

lejn l-Amerika (*tramite FM Ireland*) iżda fuq il-bejgħ kollu li *FM Malta* kienet tagħmel lil *FM Ireland*.

»Il-qorti tkompli tosserva li fl-2015 kien propost illi jsir *loan agreement* favur ir-rikorrenti li permezz tiegħu kellhom jiġu sodisfatti l-pretenzjonijiet tagħha. Dak iż-żmien kienet indikata l-figura ta' €203,352 bħala ċertament dovuta u li kellha titħallas bħala *dividend entitlement* fuq medda ta' 60 xahar. Fix-xieħda tiegħu Kevin Fitzpatrick stqarr li dak l-ammont baqa' ma tħallasx. Intużat il-frazi "ċertament" għaliex dwar l-ammont komplessiv li kien dovut baqa' ma kienx intlaħaq qbil. *Eppure* lanqas l-ammont mhux ikkontestat baqa' ma tħallas.

»Dan in-nuqqas ta' qbil kompli xellef ir-relazzjoni bejn l-azzjonisti. Mill-korrispondenza skambjata jidher evidenti li l-azzjonisti maġġoritarji irritaljaw għat-talbiet ta' Mario Farrugia u ma baqgħux aktar disposti li jilfqu ftehim dwar l-ammonti dovuti lilu. L-email tal-11 t'Awwissu 2016 li baġhat Kevin Fitzpatrick lil Mario Farrugia hija inekwivoka u tirispekkja l-pożizzjoni li ħadu l-azzjonisti maġġoritarji. Kevin Fitzpatrick kiteb hekk:

»"... As owners and majority shareholders of all group companies the onus and responsibility is on us to optimise the interests of the majority shareholders ...

»"... none of us have confidence in your ability to see the bigger picture for *FM Environmental*, particularly given your vested interest in *FM Malta*. This is further evident in your email and the amendments to the loan agreement where you expect compensation for the change in transfer pricing and any future management charge, apparently for ever and a day. This is totally unacceptable.

»"You have been aware of our push to improve pricing – particularly recently for the US market – yet any suggestion of reducing the transfer price was met with resistance over the years."

»Fl-istess email Kevin Fitzpatrick qal illi kien sejrin jitwettqu bidliet important fit-tmexxija tal-affarijiet tal-kumpannija. Fosthom :

»"1. The current transfer price margin of 15% will remain in place. However, from April 2016 *FM Environmental* will not accept any fictitious invoices from you or *Miclis* as perceived compensation for this margin change. *FM Newry* will retain the right as majority shareholder to review the transfer pricing and management charges (either up or down) annually.

»"2. A new monthly management charge will be booked from Newry to Malta ... *FM* will not be paying monies to you or *Miclis* as perceived compensation for this charge.

»...

»"4. The monies due to you will be paid in full subject to mutual agreement. You never before disputed the amount owed. I am stunned that you now believe the monies due – agreed in good faith by me often against the wishes of others – should be treated as a dividend entitlement. They were not. You have known full well, and accepted the mechanism that has been in place. I will not be signing that amended loan agreement."

»Temm l-email billi qal:-

»“it is our intention to ensure that *Environmental Newry* is in control of its own destiny rather than having importers’ strategic decisions influenced or impeded by any one individual.”

»Il-*monthly management fee* kienet rimpjazzata b’*annual management fee*. Il-miżura kienet imposta u kienet komunikata lil Mario Farrugia b’*email* ta’Kevin Fitzpatrick tal-11 ta’ Awissu 2016. Kif ikkonferma Kevin Fitzpatrick stess, id-deċizjoni ttieġdet arbitrarjament mill-azzjonista maġġoritarju waqt laqgħa tal-bord tad-diretturi ta’ *FM Ireland*, bla ma kien involut u allura mingħajr l-approvazzjoni tal-bord tad-diretturi ta’ *FM Malta* u wisq anqas mingħajr il-kunsens ta’ Mario Farrugia.

»Skont il-ftehim illi kien hemm bejn il-partijiet u kif ukoll ikkonfermat minn Kevin Fitzpatrick meta xehed, ir-rikorrenti *tramite* Mario Farrugia kellha dritt ta’ kumpens għal *management fee* in eċċess ta’ €20,000 fis-sena.

»Jirriżulta illi bil-għan illi tinstab soluzzjoni u jithallas dak li kien dovut, Mario Farrugia kien dispost jilhaq kompromess billi jilqa’ l-proposta li saret minn Kevin Fitzpatrick b’*email* tal-5 ta’ Dicembru 2016 u *cioè* “*to reach a compromise half way between the two figures.*”

»B’*email* tal-15 ta’Awissu 2017 Darragh Cotter informa lil Mario Farrugia illi Kevin Fitzpatrick “*has agreed to accept the €240,000 loan amount payable to Miclis in addition to the existing €38K dividend liability in the Malta accounts but only on the basis of the strict understanding that all invoices issued by Miclis on account of management charges levied applying to the period 01.04.2016 to date are null and void and should not be raised from hereon as they will neither be accepted nor processed*”.

»Konsegwenza tal-introduzzjoni ta’ din il-kondizzjoni sfratta kull tentattiv ta’ ftehim.

»Huwa fatt illi *FM Ireland* għaddiet minn perjodu finanzjarju diffiċli li seta’ jwassal għal kollass. Fl-istess waqt il-qorti tirrileva li jekk kien hemm bżonn ta’ pjan ta’ sostenn dan ma kellux jingarr minn *FM Malta* a skapitu tar-rikorrenti. Tgħid dan għaliex mill-provi jirriżulta illi la l-azzjonisti ta’ *FM Ireland* u lanqas l-impjegati ta’ *FM Malta* qatt sofrew xi preġudizzju mill-miżuri li kienu imposti. L-azzjonisti ta’ *FM Ireland* konsistentment baqgħu jirċievu dak spettanti lilhom. In kwantu għall-impjegati ta’ *FM Malta*, Reuben Cauchi kkonferma li l-introjtu ta’ ebda impjegat ma kien mittiefes.

»Mario Farrugia xehed illi kien dispost illi jagħmel il-parti tiegħu sabiex jgħin fis-salvataġġ ta’ *FM Ireland*. Kien biss għalhekk illi għażel li ma jiżbankax id-*dividend* tar-rikorrenti għas-sena 2009 u 2010. Però l-ħsieb tiegħu qatt ma kien li jħalli kollox għaddej. Il-pożizzjoni tiegħu kienet ċara: kien dispost li jgħin dment li jbati xejn mill-but direttament bħala azzjonista *tramite* r-rikorrenti, u ħaddiehor jibqa’ fuq ir-riħ. Kien għalhekk li baqa’ jinsisti għas-sehem tiegħu, anke jekk l-ammont spettanti kellu jithallas meta ċ-ċirkostanzi finanzjarji kienu jippermettu.

»Il-qorti tghid illi skont il-*heads of terms* tat-23 ta’ Gunju 2010, il-*management fee* u *transfer pricing* kellhom ikunu miżuri temporanji sakemm titjieb is-sitwazzjoni finanzjarja ta’ *FM Ireland*. Mill-atti jirriżulta illi *FM Ireland* bdiet tirkupra għall-ħabta tas-sena 2015. Edmond John Fitzpatrick ikkonferma illi mill-2015 sal-lum is-sitwazzjoni tjebet u l-kumpannija għandha futur sabiħ quddiemha. Madanakollu, kemm il-

management fee u kif ukoll *it-transfer pricing* baqgħu jiġu imposti fuq *FM Malta* anki wara s-sena 2015.

»L-element huwa ppruvat.

»ii) *Dividends*

»Jirriżulta illi kien Mario Farrugia stess illi fis-sena 2009 u anke fis-sena 2010 għażel illi ma jiżbankax id-*dividend* spettanti lir-rikorrenti bil-għan illi jkun hemm aktar likwidità fil-kumpannija.

»Tajjeb jingħad illi waqt li Mario Farrugia ħalla s-sehem tiegħu fil-kumpannija, *FM Ireland* irċeviet xorta waħda dak li kellha tiegħu.

»Għalkemm jirriżulta illi *FM Ireland* bdiet tirkupra finanzjarjament mis-sena 2015, Mario Farrugia baqa' ma tħallasx. Anke din l-ilment jirriżulta ppruvat.

»iii) *Rifjut ta' share swap*

»Fost il-proposti li r-rikorrenti kellha tqis kien hemm offerta li bħala ħlas għas-saldu tal-pretensjonijiet tagħha ir-rikorrenti kellha taċċetta li tpartat l-ishma ta' 20% li kellha f'*FM Malta* ma' sehem ta' 5% f'*FM Newry*.

»Min-naħa ta' *FM Ireland* jingħad li b'dak il-ġest ir-rikorrenti kienet qiegħda tingħata l-opportunità li ssarraf favur tagħha mill-introjtu li bdiet tgawdi minnu *FM Ireland* wara li ħalliet warajha l-inkwiet finanzjarju. Ireland.

»Ir-rikorrenti *tramite* Mario Farrugia rifjutat il-proposta.

»Fin-nota ta' sottomissjonijiet tagħha r-rikorrenti tissottometti li konsegwenza ta' dak ir-rifjut Mario Farrugia spiċċa eskluż.

»Li Mario Farrugia ngħata l-ġenb huwa fatt ippruvat; dan kollu għaliex ħa ħsieb jipprotegi l-interess ta' *FM Malta* li r-rikorrenti bħala azzjonista tagħha *stood to benefit* li kieku t-tmexxija tal-affarijiet tagħha tpoġġiet fl-ewwel post.

»Il-qorti tqis illi d-diverġenzi bejn l-azzjonisti beda kull ma jmur jiżdied tant illi waqt illi għall-ewwel Kevin Fitzpatrick iddefenda l-interessi tar-rikorrenti, malajr bidel il-posizzjoni tiegħu u ħa posizzjoni li kien tiffavorixxi l-azzjonista maġġoritarja u *cioè* l-familja Fitzpatrick stess.

»Minn eżami tal-provi jirriżulta biċ-ċar illi l-azzjonista maġġoritarja ma kenitx disposta tagħti konċessjonijiet lill-azzjonista minoritarja. *FM Ireland* ippretendiet illi setgħet tiegħu kwalunkwe deċiżjoni biex tħares l-interessi tagħha akkost ta' effett negattiv fuq id-drittijiet tal-azzjonista minoritarju. Mill-banda l-oħra, l-azzjonista minoritarju fittex li jibqa' jħares l-interessi tiegħu għaliex *del resto* kien hu biss illi garrab l-effetti negattivi li ħallew il-miżuri introdotti arbitrarjament minn *FM Ireland*.

»Fil-kuntest ta' dan l-ilment ir-rikorrenti tirreferi wkoll għall-approvazzjoni tal-*consolidated accounts* li saret mingħajr l-approvazzjoni tal-bord tad-diretturi ta' *FM Malta*. Konferma ta' dan tirriżulta mix-xieħda Darragh Cotter. Kevin Fitzpatrick iġġustifika dan billi qal illi għalkemm ma saritx laqgħa formali tal-bord ta' *FM Malta*, l-*accounts* tagħha kien diskussi f'dik tal-bord ta' *FM Ireland*.

»Ir-rikorrenti tagħmel ukoll referenza għall-fatt illi l-*accounts ta' FM Malta* għas-sena 2017 ġew iffirmati minn Kevin Fitzpatrick u minn Edmond John Fitzpatrick minflok Mario Farrugia. Edmond John

Fitzpatrick xehed illi ma kinitx tagħmel differenza min jiffirma l-accounts peress li kwalunkwe tnejn mid-diretturi setgħu jiffirmaw. Anke jekk dan għandu mis-sewwa, jibqa' l-fatt illi, sakemm ir-relazzjoni bejn l-azzjonisti kienet ward u zahar, Mario Farrugia kien jiġi mistieden biex jattendi għall-laqqgħat, kien jiġi kkupjat bil-korrispondenza, kellu sehem fid-deċizjonijiet li kienu jittieħdu, aċċess għall-informazzjoni kollha u kien ukoll jiffirma l-accounts ta' *FM Malta* bħala direttur tagħha.

»Is-sitwazzjoni giet kapovolta meta Mario Farrugia beda jafferma bis-siñi l-interess ta' *FM Malta* bħala persuna differenti minn *FM Ireland* u indirettament l-interess tar-rikorrenti.

»Anke dan l-ilment huwa ppruvat.

»iv) Bdil fl-operat ta' *FM Malta*

»Il-profit margin ta' *FM Malta* mill-bejgħ dirett li kienet tagħmel lill-klijenti tagħha kien akbar mill-profit margin li kienet tikseb mill-bejgħ lil *FM Ireland*.

»Reuben Cauchi xehed illi *FM Malta* kellha l-opportunità illi tiffoka fuq bejgħ ta' *wastewater treatment* fis-suq lokali. Igħid illi *FM Malta* kellha prospettiv tajjeb illi tirnexxi f'dan is-settur partikolarment għaliex ma kellha ebda kompetizzjoni lokalment u għalhekk il-bejgħ tal-prodott kien garantit.

»Il-qorti tgħid illi għandha raġun ir-rikorrenti meta tgħid illi b'din id-deċizjoni *FM Malta* kienet kostretta titbiegħed mill-obbjettiv li għalih giet imwaqqfa u cioe :

»“To design, manufacture and assemble water treatment and wastewater treatment plants and equipment, to sell, distribute and commission water treatment and waste water treatment plants and equipment and parts relating thereto.”

»Jidher biċ-ċar illi *FM Ireland* kienet ikkonċentrata fuq in-negozju li kienet qiegħda tagħmel hija stess mill-bejgħ ta' *Grease Guardian* lill-klijenti tagħha u ma riditx tissogra li *FM Malta* tiddevja mill-produzzjoni ta' dan il-prodott bil-konsegwenza li *FM Ireland* iġġarrab telf.

»Dan l-agir huwa wieħed abbużiv fejn Kevin Fitzpatrick waħdu kien qiegħed jieħu deċizjonijiet li bi dritt kellhom jittieħdu mill-bord tad-diretturi ta' *FM Malta*. Fir-rigward ta' dawn id-deċizjonijiet l-azzjonista minoritarja kompliet tiġi eskluża bħal li kieku ma kellha ebda jedd li tesprimi l-opinjoni tagħha.

»Anke dan l-ilment għandu mis-sewwa u huwa ppruvat.

»iv) Konflitt ta' interess

»L-ilment jirreferi għall-interess li l-familja Fitzpatrick għandha f'kumpannija li twaqqfet fil-Malasja.

»Kevin Fitzpatrick xehed li sar impjant ta' manifattura fil-Malasja minn fejn Edmond John Fitzpatrick ikkonferma illi jiġi prodott “*a cheaper version of the Grease Guardian*”.

»Edmond John Fitzpatrick xehed illi d-disinn tal-prodott huwa wieħed komuni għal diversi ditti madwar id-dinja li jipproduċu dan it-tip ta' prodott. Mhux magħruf sewwa sew minn fejn oriġina d-disinn tal-prodott. Bħala fatt qatt ma giet registrata *trademark* tad-disinn ta' dan il-prodott.

»Hija l-fehma tal-qorti li din kienet mossa, strateġija, jew xort'oħra li toħloq konflitt ta' interess għal *FM Ireland* għaliex ladarba kellha impjant ieħor minn fejn tipproduċi l-prodott u tkopri s-suq Azjatiku, ma kellix għalfejn tuża s-servizzi ta' *FM Malta* għal dan l-iskop. Konsegwentment, dik id-deċizjoni kompliet ittellef lill-*FM Malta* milli tkabbar il-produzzjoni tagħha u konsegwentment milli tiġġenera aktar profitt.

»Anke dan l-ilment huwa ppruvat.

»... ..«

6. Il-konvenuti appellaw b'rikors tas-7 t'April 2021 li għalih is-soċjetà attriċi wieġbet fl-1 ta' Ġunju 2021.

7. L-ewwel aggravju huwa fis-sens illi l-ewwel qorti naqset milli tqis il-fatt illi d-deċiżjonijiet li minnhom tilmenta s-soċjetà attriċi fil-proċeduri tallum ittieħdu minn *FM Environmental Limited* ["*FM Ireland*"] u mhux minn *FM Environmental (Malta) Limited* ["*FM Malta*"]. L-appellanti jfissru l-aggravju hekk:

»Jidher ċar illi l-ewwel qorti naqset li tifhem tajjeb ir-relazzjoni bejn is-soċjetà Maltija (aktar l-isfel imsejha "*FM Malta*") u dik Irlandiża (aktar l-isfel imsejha "*FM Ireland*") u għalhekk waslet għal konklużjonijiet żbaljati dwar il-fatti.

»... ..

»L-ewwel qorti għal xi raġuni injorat totalment il-punti ewlenin fin-nota ta' sottomissjonijiet tal-intimati u dawk li saru waqt it-trattazzjoni verbali. Il-punti ewlenin kienu illi s-soċjetajiet huma grupp b'relazzjoni ta' *parent-subsidiary* u illi d-deċiżjonijiet li wasslu għal dawn il-proċeduri ttieħdu mis-soċjetà Irlandiża u mhux mill-Maltija.

»... ..

»L-ewwel qorti naqset illi tagħmel distinzjoni fundamentali bejn deċiżjonijiet illi ttieħdu minn *FM Ireland* u dawk illi ttieħdu minn *FM Malta*.

»... ..

»Kif spjegat fin-nota ta' sottomissjonijiet tal-esponenti l-fatti huma pjuttost paċifiċi bejn il-partijiet, fis-sens illi tbiddel l-ammont ta' margini bejn is-soċjetà Maltija u dik Irlandiża (*transfer pricing*) u illi giet imposta *management charge* mis-soċjetà Irlandiża fuq dik Maltija.

»Il-miżuri illi minnhom ilmentat is-soċjetà rikorrenti ttieħdu mis-soċjetà Irlandiża u mhux minn dik Maltija;

»... ..

»L-ewwel qorti naqset ukoll milli tikkunsidra element essenzjali tan-nota ta' sottomissjonijiet u tal-finali trattazzjoni verbali tal-intimati. Dan huwa illi kif spjegat fin-nota ta' sottomissjonijiet, id-deċiżjoni illi minnhom ilmentat s-soċjeta rikorrenti ma tteħdux minn *FM Malta* iżda tteħdu minn *FM Ireland*. In-nota ta' sottomissjonijiet tgħid hekk;

»«Is-soċjetajiet *FM Environmental (Malta) Limited* u *FM Environmental Limited* (is-soċjetà Irlandiża) għandhom relazzjoni ta' *parent-subsidiary* kif definit mil-artiklu 2(2)(a) tal-Att dwar il-Kumpanniji peress li *FM Environmental Limited* għandha l-maġġoranza tal-jeddijiet tal-vot tal-azzjonisti jew tal-membri tagħha fl-impriza sussidjarja *FM Environmental (Malta) Limited*.

»Huwa loġiku illi l-familja Fitzpatrick kienu marbutin illi jieħdu kull deċiżjoni fl-añjar interess tal-grupp – qatt ma kien jkun għaqli illi jagħmlu mod ieħor. Wieħed ma jista qatt iqis lis-soċjetà Maltija barra mil-kuntest tal-grupp, kif qiegħda tagħmel is-soċjetà rikorrenti għax hekk jaqblilha. Dan jghodd għal deċiżjonijiet dwar *transfer pricing* kif ukoll għall-*management charge*.

»Qabel xejn, bħal ma jiġri f'kull każ ieħor, deċiżjonijiet dwar *transfer pricing* u *management charges* jittieħdu a livell tal-*parent company*, u *cioè* s-soċjetà Irlandiża, u mhux a livell tas-soċjetà sussidjarja illi jkollha toqġhod għal tali deċiżjonijiet. Huwa fatt kummerċjali illi soċjetà sussidjarja hija, isimha magħha, sussidjarja għall-interessi tal-grupp u ċertu deċiżjonijiet jiġu imposti fuqha fl-interess tal-grupp.»

»L-ewwel qorti qalet hekk;

»«Il-*monthly management fee* kienet rimpjazzata b'*annual management fee*. Il-miżura kienet imposta u kienet komunikata lil Mario Farrugia b'*email* ta' Kevin Fitzpatrick tal-11 ta' Awissu 2016. Kif ikkonferma Kevin Fitzpatrick stess, id-deċiżjoni ttieħdet arbitrarjament mill-azzjonista maġġoritarju waqt laqgħa tal-bord tad-diretturi ta' *FM Ireland*, bla ma kien involut u allura mingħajr l-approvazzjoni tal-bord tad-diretturi ta' *FM Malta* u wisq anqas mingħajr il-kunsens ta' Mario Farrugia.»

»... .. dan hu bbażat fuq apprezzament żbaljat ta' governanza tas-soċjetajiet fi grupp. *Management fee* tiġi deċiża mis-soċjetà *parent* u mhux mill-azzjonisti tas-soċjetà sussidjarja. Għalhekk meta persuna / entità tkun azzjonista' f'soċjetà sussidjarja huwa dejjem tajjeb illi jkun hemm ftehim bil-miktub bejn l-azzjonisti, xi ħaġa li qatt ma kien hemm fil-grupp in kwistjoni.

»L-ewwel qorti naqset għal kolloxx li tikkunsidra dan il-fatt u dan huwa ta' preġudizzju ċar u serju lis-soċjetà intimata.«

8. L-ilment tas-soċjetà attriċi fil-kawża tallum ma huwiex dwar dak li għamlet jew ma għamlitx *FM Ireland* u lanqas ma hu dwar id-deċiżjonijiet ta' *FM Ireland* dwar *management fee* u *transfer pricing*; l-ilment jolqot nuqqasijiet fit-tmexxija ta' *FM Malta* bl-adeżjoni tad-diretturi ta' din mad-deċiżjonijiet ta' *FM Ireland* li wasslu biex jiżdied il-qligħ ta' *FM Ireland* billi jonqos dak

ta' *FM Malta* bi preġudizzju għall-interessi tal-attriċi bħala azzjonista minoritarja fis-soċjetà Maltija. L-ilment jolqot ukoll i) il-kunflitt ta' interess li l-attriċi tgħid illi kellu u għad għandu Kevin Fitzpatrick bħala direttur kemm ta' *FM Malta* u kemm ta' *FM Ireland*; ii) il-fatt li ċerti deċiżjonijiet li laqtu hażin lil *FM Malta* – u li fl-aħħar mill-aħħar laqtu hażin l-interessi tal-attriċi bħala azzjonista minoritarja iżda mhux ukoll dawk tal-azzjonista maġġoritarja – ittiegħdu mingħajr l-approvazzjoni tad-diretturi kollha ta' *FM Malta*; iii) il-mod ta' kif ġew approvati l-accounts ta' *FM Malta*; iv. il-fatt li mis-sena 2015 'il quddiem Mario Farrugia, għalkemm direttur ta' *FM Malta*, ma kienx qiegħed jiġi informat dwar deċiżjonijiet importanti marbutin mat-tmexxija ta' dik is-soċjetà; v. il-fatt li bħala konsegwenza ta' dan il-mod ta' tmexxija ta' *FM Malta* dik is-soċjetà ma ngħatax kumpens għat-telf li ġarrbet biex minnu gawdiet *FM Ireland* partikolarment meta tqis illi dak it-telf ġarrbitu biss l-attriċi bħala azzjonista minoritarja għax l-azzjonista maġġoritarja – *FM Ireland* – ma tilfet xejn billi t-telf li ġarrbet fl-interess tagħha f'*FM Malta* tpatta billi żdied il-qligħ tagħha stess fl-Irlanda. Il-konsegwenza ta' dan kollu kien illi gawdiet l-azzjonista maġġoritarja ta' *FM Malta* – *FM Ireland* – u t-telf biex gawdiet l-azzjonista maġġoritarja batietu biss is-soċjetà attriċi, l-azzjonista minoritarja, sitwazzjoni li l-art. 402 tal-Kap. 386 huwa maħsub biex jagħti rimedju għaliha.

9. Il-fatt illi *FM Malta* hija sussidjarja ta' *FM Ireland* ma jfissirx illi l-interessi tas-sussidjarja jistgħu jiġu saġrifikati fl-interess tal-*parent*, aktar u aktar meta azzjonisti tas-sussidjarja jingħataw biss sehem fit-telf u mhux ukoll fil-vantaġġ li tgawdi l-*parent*, bħal fil-każ tallum. Għalhekk il-konvenuti diretturi ta' *FM Malta* meta mexxew dik is-soċjetà b'mod li ġgarrab telf li

tgawdi minnu biss il-*parent* imxew b'mod li għamel ħsara lis-soċjetà li tagħha huma diretturi u, konsegwentement, ħsara wkoll lill-azzjonisti tagħha.

10. Ma jeħilsux minn dik ir-responsabilità billi jgħidu illi d-deċiżjonijiet ta' ħsara għas-soċjetà kienu imposti mill-*parent*: biex jitwettqu dawk id-deċiżjonijiet kien meħtieġ ukoll il-kunsens ta' *FM Malta*, u dak il-kunsens ingħata mid-diretturi mhux fl-interess tas-soċjetà iżda fl-interess tal-*parent*, meta kienu jafu illi dik il-ħsara kienet sejra tbatiha biss l-attriċi bħala azzjonista minoritarja għax sehem *FM Ireland*, l-azzjonista maġġoritarja, f'dak it-telf sejjer ikun paċjut mal-vantaġġ li sejra tiegħu l-istess *FM Ireland* li stagħniet bit-telf tal-attriċi. Ukoll jekk id-diretturi nħatru b'deċiżjoni tal-*parent*, id-dmir tagħhom xorta baqa' li jħarsu l-interessi tas-soċjetà li tagħha huma diretturi u mhux biss ta' min ħatarhom.
11. L-aggravju msejjes fuq ir-relazzjoni bejn *parent* u *subsidiary* huwa għalhekk miċħud.
12. It-tieni aggravju jixbah lill-ewwel wieħed: il-konvenuti jgħidu illi l-ewwel qorti kien messha qieset ukoll id-dmirijiet tad-diretturi ta' *FM Malta* lejn il-grupp u mhux biss id-dmirijiet tagħhom lejn *FM Malta*, partikolarment għax id-deċiżjonijiet illi ttiegħdu kienu meħtieġa għas-sopravivenza tal-grupp, u għalhekk fl-interess ta' *FM Malta* wkoll, u l-preġudizzju li ġarrbet *FM Malta* kien biss għal żmien limitat sakemm il-posizzjoni finanzjarja tal-grupp titjieb. Fissru l-aggravju hekk:

»L-ewwel qorti kienet totalment żbaljata wkoll fil-konklużjoni illi l-*management charge* u t-*transfer pricing* kienu imposti fuq *FM Malta* sabiex

isostnu lil *FM Ireland* minħabba l-qagħda finanzjarja negattiva li kienet għaddejja minnha.

»... ..

»L-ewwel qorti kienet żbaljata meta qieset l-obbligu tad-diretturi versu l-kumpannija mingħajr ma qieset l-obbligu tad-diretturi lejn il-grupp.

»... ..

»Dawn id-deċiżjonijiet kienu biss ta' preġudizzju *a brevi tempore* lejn is-soċjetà rikorrenti u kienu neċessarji fl-interess tal-grupp, l-ewwel għas-sopravivenza tal-istess grupp u 'l quddiem biex il-grupp, inkluż is-soċjetà rikorrenti bħala azzjonist minoritarju, jikber u jiżdiedlu x-xogħol u l-profitti.

»L-intimati dejjem imxew fl-interess tal-grupp li ovvjament jinkludi l-interessi ta' *FM Malta* u tal-azzjonisti fl-istess *FM Malta*, kif ġie spjegat u ppruvat waqt il-kawża.

»Sfortunatament jidher illi l-ewwel qorti għamlet apprezzament totalment żbaljat tal-kunċett ta' *transfer pricing*. Il-fatt illi l-liġi Maltija ma timponix minimu ta' margġini ta' *transfer pricing* bejn *holding company* u sussidjarja huwa preċiżament għal xiex numru ta' entitajiet esteri jiddeċiedu illi jiffurmaw kumpannija f'Malta u mhux f'għurisidizzjoni oħra.

»Meta l-ewwel qorti għamlet apprezzament tal-fatti hijha qalet hekk dwar it-*transfer pricing*:

»“Minkejja l-oppożizzjoni, il-familja Fitzpatrick bħala l-azzjonista maġġoritarja baqgħet għaddejja bil-pjan tagħha u imponiet *transfer pricing policy*.”

»Iktar 'il quddiem il-qorti tgħid:

»“Il-*management charge* u t-*transfer pricing* kienu mposti fuq *FM Malta* sabiex isostnu lil *FM Ireland* minħabba l-qagħda finanzjarja negattiva li kienet għaddejja minnha.”

»Il-kunċett ta' *transfer pricing* ma jaħdimx kif donnu fehmet l-ewwel qorti. *Transfer pricing* mhix xi haġa “imposta”. *Transfer pricing* hija deċiżjoni illi tittieħed dejjem minn kumpannija *parent* meta tiffirma sussidjarja sabiex tbigh prodotti jew servizzi lejn l-istess *parent company* ta' fuqha. *Transfer pricing* huwa kunċett fiskali. Il-qorti donnha qieset illi *transfer pricing* hija xi miżura straordinarja illi ttieħdet sabiex b'xi mod tnaqqas mill-profitti tal-istess rikorrenti.

»Il-margġini ta' 30% kienet waslet għaliha *FM Ireland* meta twaqqfet *FM Malta*, u kif jirriżulta mill-provi dan sar sabiex jiġu spustjati kemm jista' jkun profitti lejn *FM Malta*, peress illi l-Gvern Malti kien ta' *tax holiday* ta' għaxar snin lil *FM Malta*.

»*FM Ireland* kellha kull dritt illi tbiddel dan it-*transfer pricing policy* meta t-*tax holiday* spiċċat u meta kellha bżonn iktar profitti jduru lejn *FM Ireland*. Għalkemm dan kien a *brevi terminu* ta' preġudizzju lil *FM Malta*, dan żgur li ma jistax jingħad illi hu ingust. Bl-istess mod, meta kien hemm margġini ta' 30% dan kien a *favur* ta' *FM Malta* u ta' skapitu ta' *FM Ireland* imma żgur ma kienx ingust.

»L-istess jista' jingħad għall-*management charge*. Meta kumpannija *parent company* trendi servizzji ta' *management* lil kumpannija sussidjarja tagħha huwa totalment normali illi hija timponi ukoll *management*

charge għal dawn is-servizzi. Is-soċjetà rikorrenti pingiet dina l-*management charge* bħalha xi miżura ingusta u mhux tas-soltu u jidher illi l-ewwel qorti kompliet b'dan l-apprezzament għal kollox żbaljat tal-fatti.

»L-ewwel qorti ukoll waslet għal konklużjoni illi ma hija bbażata fuq l-ebda prinċipju legali meta qalet;

»“Huwa bil-wisq ironiku u sinjifikanti għall-prova tal-fatti ta’ dan il-każ illi wara li għaddiet il-buraxxa minn fuqha (anke bl-*input* finanzjarju ta’ *FM Malta*) il-proffti li bdiet tagħmel *FM Ireland* speċjalment wara li rnexxielha tidhol fis-suq Amerikan baqgħu għandha u ma jirriżultax li kien ristabbilit bilanċ ma’ *FM Malta* fis-sens illi *FM Malta* ma ħadet xejn lura minn dak il-profit.”

»B’kull rispettu wieħed ma jistax jifhem il-loġika hawnhekk. *FM Ireland* hija azzjonista f’*FM Malta* u mhux bil-kontra. Il-profitti ta’ *FM Ireland* li hi *parent company* qatt ma jistgħu jew għandhom jmorru lejn *FM Malta* li hi *subsidiary company*. Però l-qorti naqset ukoll tqis illi, meta *FM Ireland* tbigħ lis-suq Amerikan, dan jfisser iktar xogħol u iktar profitti lejn *FM Malta*.«

13. Dan ma huwiex fattwalment korrett: ma ntwerix illi *FM Malta* gawdiet bid-deċiżjonijiet li ttieħdu għax il-benefiċċju ħaditu biss *FM Ireland* u lanqas ma ntwera li t-telf li ġarrbet *FM Malta* biex gawdiet minnu *FM Ireland* kien biss għal żmien qasir għax il-konsegwenzi *FM Malta* għadha ġgorrhom sallum. Id-deċiżjonijiet ittieħdu fl-interess mhux tal-grupp iżda ta’ *FM Ireland*.

14. Il-fatt illi *transfer pricing* huwa l-prezz li bih prodott jew servizz jingħata minn kumpannija fi grupp ta’ kumpanniji lil kumpannija oħra fl-istess grupp ma jibdel xejn minn dan; il-kwistjoni ma hijiex illi kien hemm *transfer pricing* – ħaġa normali fi grupp ta’ kumpanniji – iżda illi l-prezz kien fissat f’livell li kien ta’ ħsara għal *FM Malta* għall-benefiċċju biss tal-azzjonista maġġoritarja. Fiċ-ċirkostanzi tal-każ tallum it-*transfer pricing* tassew kienet “miżura straordinarja illi ttieħdet sabiex b’xi mod tnaqqas mill-profitti tal-istess rikorrenti” u żżid biss daww il-profitti li minnhom tgawdi biss *FM Ireland* u, eventwalment, il-konvenuti Fitzpatrick.

15. Li forsi jgħidu sew l-appellanti hu illi “*transfer pricing* mhix xi haġa ‘imposta’”, għax fil-fatt seħħet bil-kunsens tagħhom bħala diretturi u azzjonista maġġoritarja għalkemm kontra l-interessi tas-soċjetà li tagħha huma diretturi u azzjonista. Anzi, kien forsi jkollu xi meritu l-argument tagħhom li kieku tassew kienet haġa “imposta” minkejja r-rieda tagħhom u mhux – kif fil-fatt kienet – deċiżjoni bil-komplicità u bl-adeżjoni sħiħa tagħhom.
16. X’kienu tassew l-interessi li riedu jfarsu l-konvenuti jidhru ċar mix-xieħda. Il-konvenut Kevin Fitzpatrick xehed hekk fit-22 ta’ Marzu 2019 quddiem l-ewwel qorti:

»... ..Over the period of from there – it was 2010 maybe 2009 and 2010 through 2015 – *FM Environmental* and *Newry* had taken a management charge across from Malta into *Newry*. We had taken a management charge to show revenue in the company in *Newry* because that is where we’re headquartered, in *Newry*, and we had gone through a recession at the time so we needed to show them profits in *Newry*, for the sake of the bank stakeholders, so we took that across We would take a profit out of the company in Malta ... but we were doing it for the greater good. At the time we believed so anyway. We still do ... given the circumstances of the time when the company was going through such a crisis

»... ..

»... .. we, the *Newry* company which was the head company, was going to show a loss of somewhere in the region of a quarter of a million pounds. Then the southern company was showing a profit of close maybe 90 to 100,000 and the Maltese company was showing a profit of a 125 – 130,000 so we could not at that time show the *Newry* company making a loss of that amount because there were some panic stations, alarm bells to the bank so we brought it across, consolidated the clients and we were able to show a break even and a slight profit in *Newry* which I presented to the bank.«

17. Dan ikkonfermah ukoll Eamon Fitzpatrick fix-xieħda tiegħu mogħtija fis-7 ta’ Marzu 2019 fejn qal hekk:

»Well, mainly at that time the company *FM Ireland* was going through very difficult period with the recession coming up and so we felt we needed to do something to try and correct our difficulties wiht the bank

and we had some difficulties in previous years and I supposed we were worried something similar might happen again with them, so we just mainly to try and help our situation with the bank. «

18. Fi kliem ieħor, l-interess ewlieni kien dak ta' *FM Ireland*, u l-interess ta' *FM Malta* kellu jiġi saġrifikat biex jiġħares l-interess ewlieni.
19. Agħar minn hekk, ukoll meta l-qagħda finanzjarja ta' *FM Ireland* tjebet, dawn il-miżuri li bihom *FM Ireland* kienet qiegħda tixrob il-qligħ ta' *FM Malta* baqgħu fis-seħħ. Kevin Fitzpatrick fix-xieħda tiegħu mogħtija fit-22 ta' Marzu 2019 ikkonferma illi mill-2015 'il quddiem *FM Ireland* reġgħet ġiet fuq saqajha:

»It was still difficult up to about 2014. The situation started to improve financially in 2015 onwards. We ... the overall group, ... was considered to be stronger and has been since.«
20. Minkejja dan, xorta baqgħu fis-seħħ id-deċiżjonijiet, approvati wkoll minn *FM Malta*, illi l-margġini fil-bejgħ ta' prodotti minn *FM Malta* lil *FM Ireland* jitnaqqas minn 25% għal 15%, u illi titħallas *management charge* fuq prodotti li jinbigħu minn *FM Malta* lil *FM Ireland*; dawn il-miżuri baqgħu fis-seħħ sallum.
21. L-argument għalhekk tal-konvenuti fir-rikors tal-appell tagħhom illi "dawn id-deċiżjonijiet kienu biss ta' preġudizzju *a brevi tempore* lejn is-socjeta' rikorrenti" u li kienu biss "għas-sopravivenza tal-istess grupp" ma għandux mis-sewwa u jista' wkoll jitqies fieragħ.
22. *FM Malta* għalhekk għadha ġgarrab sallum preġudizzju finanzjarju bħala konsegwenza ta' miżuri li ttieħdu fl-interess ta' *FM Ireland* u li qablu magħhom u wettqu d-diretturi ta' *FM Malta* għax kellhom għal qalbhom l-interessi ta' *FM Ireland* u mhux dawk ta' *FM Malta*.

23. Dan huwa bi ksur tad-dmirijiet tad-diretturi taħt l-art. 136A(1) tal-Kap. 386:

- »**136A.** (1) Direttur ta' kumpannija jkun marbut li jaġixxi b'onestà u *bona fide* fl-aħjar interessi tal-kumpannija.
- »(2) Id-diretturi ta' kumpannija għandhom jippromwovu l-benessere tal-kumpannija u jkunu responsabbli għal:
 - »(a) it-tmexxija ġenerali tal-kumpanija u l-amministrazzjoni u l-immaniġġjar tagħha; u
 - »(b) s-sorveljanza ġenerali tal-affarijiet tagħha.
- »(3) B'mod partikolari, ... id-diretturi ta' kumpannija:
 - »(a)
 - »(b) ma għandhomx jagħmlu profitti sigrieti jew personali mill-pożizzjoni tagħhom mingħajr il-kunsens tal-kumpannija, lanqas ma jagħmlu gwadan personali minn informazzjoni konfidenzjali tal-kumpannija;
 - »(c) għandhom jassiguraw li l-interessi personali tagħhom ma jkunux f'konflitt mal-interessi tal-kumpannija;
 - »(d) ma għandhomx jużaw xi proprjetà, informazzjoni jew opportunità tal-kumpannija għall-benefiċċju tagħhom stess jew ta' xi ħadd ieħor, jew jieħdu xi benefiċċju b'xi mod ieħor b'konnessjoni mal-eżerċizzju tas-setgħat tagħhom, ħlief bil-kunsens tal-kumpannija f'laqgħa ġenerali jew ħlief kif permess mill-*memorandum* u l-istatut ta' assoċjazzjoni tal-kumpannija;
 - »(e) għandhom jeżerċitaw is-setgħat li għandhom għall-finijiet li jkunu ngħataw is-setgħat u m'għandhomx jużaw hażin dawk is-setgħat.«

24. Minflok, id-diretturi ta' *FM Malta* ħarsu l-interessi tagħhom bħala benefiċjarji, fl-aħħar mill-aħħar, ta' *FM Ireland*. Kien forsi jkun mod ieħor li kieku l-attriċi bħala azzjonista minoritarja ta' *FM Malta* kellha interess ekwivalenti f'*FM Ireland* b'mod illi d-diretturi setgħu jgħidulha – bħal ma setgħu jgħidu lilhom infushom – “*what you lose on the swings you gain on the roundabouts*” iżda dan ma huwiex il-każ. Li kieku tassew dak li kien fl-aħjar interess ta' *FM Ireland* u tal-grupp kollu kien ukoll fl-aħjar interess ta' *FM Malta*, dak li għamlu l-konvenuti seta' forsi tqies li sar *in bona fide*, iżda, meta nħoloq konflitt bejn dawk l-interessi, id-dmir tagħhom bħala diretturi ta' *FM Malta* kien lejn *FM Malta* u mhux li jħallu l-interess tagħ-

hom f' *FM Ireland* jegħleb dak ta' *FM Malta* u tal-azzjonista minoritarja f' dik is-soċjetà:

»So long as the interests of all concerned were in harmony, there was no difficulty. The nominee directors could do their duty by both companies without embarrassment. But, as soon as the interests of the two companies were in conflict, the nominee directors were placed in an impossible position. It is plain that, in the circumstances, these three gentlemen could not do their duty by both companies, and they did not do so. They put their duty to the co-operative society above their duty to the textile company in this sense, at least, that they did nothing to defend the interests of the textile company against the conduct of the co-operative society By subordinating the interests of the textile company to those of the co-operative society, they conducted the affairs of the textile company in a manner oppressive to the other shareholders.«⁵

25. It-tieni aggravju wkoll huwa għalhekk miċħud.

26. It-tielet u l-añhar aggravju tal-appell jolqot dik il-parti tas-sentenza appellata fejn l-ewwel qorti sabet illi d-deċiżjoni ta' *FM Ireland* li tiftaħ "impjant ta' manifattura fil-Malasja minn fejn ... jiġi prodott 'a cheaper version of the Grease Guardian'" ikkawżat preġudizzju serju lis-soċjetà attriċi. L-aggravju ġie mfiisser hekk:

»Dwar il-kunflitt ta' interess l-ewwel qorti qalet;

»"Hija l-fehma tal-qorti li din kienet mossa, strateġija, jew xort'oħra li toħloq konflitt ta' interess għal *FM Ireland* għaliex ladarba kellha impjant ieħor minn fejn tipproduċi l-prodott u tkopri s-suq Asjatiku, ma kellhiex għalfejn tuża s-servizzi ta' *FM Malta* għal dan l-iskop. Konsegwentement, dik id-deċiżjoni kompliet ittellef lil *FM Malta* milli tkabbar il-produzzjoni tagħha u konsegwentement milli tiġġenera aktar profitf."

»Il-kunċett ta' kunflitt ta' interess għal *FM Ireland* ma jidhox hawnhekk. Soċjetà *parent* tista' tagħzel illi tuża liem soċjetajiet sussidjarji trid u dan kif jaqblilha f'termini fiskali; din hija realtà normali ta' grupp ta' kumpanniji bi preżenza f'pajjiżi differenti.«

27. Dan huwa minnu: dak li huwa ħażin ma huwiex il-konflitt bejn *FM Malta* u *FM Ireland*; li huwa ħażin hu illi d-diretturi kellhom konflitt ta' interess għax

⁵ Scottish Co-Operative Wholesale Society Ltd v. Meyer and Another [1958] 3 All ER 66

kellhom interess fiż-żewġ soċjetajiet u fil-kwalità tagħhom ta' diretturi tas-soċjetà Maltija għażlu li f'dak il-konflitt jieħdu l-parti mhux ta' dik is-soċjetà iżda tas-soċjetà Irlandiża, bi ħsara għas-soċjetà Maltija u għall-attriċi bħala azzjonista minoritarja f'dik is-soċjetà.

28. Dan iżda huwa irrelevanti għall-meritu tal-kawża u ma jibdel xejn mill-konklużjoni aħħarja. Il-kawża tallum ma hijiex kontra *FM Ireland* u ħadd mill-konvenuti ma kien imsejjeħ biex iwieġeb għal dak li għamlet *FM Ireland*, iżda l-fatt li *FM Ireland* setgħet għamlet sew illi ħarset l-interessi tagħha ma jfissirx ukoll illi d-diretturi tas-soċjetà Maltija wkoll għamlu sew li ħarsu l-interessi ta' *FM Ireland* minflok dawk tas-soċjetà li tagħha huma diretturi.
29. Għal dawn ir-raġunijiet il-qorti tiċċad l-appell u tikkonferma s-sentenza appellata.
30. Incidentalment, għandu jingħad illi l-attriċi ressqet eċċezzjoni ta' nullità tal-appell. Din l-eċċezzjoni issa hija ta' interess biss akkademiku ladarba l-appell huwa miċċud.
31. L-eċċezzjoni hija msejsa fuq l-argument illi *ubi voluit dixit* għax fl-art. 402 tal-Kap. 386, li taħtu ngħata l-provvediment appellat, ma hemmx dispożizzjoni bħal dik tal-art. 401(17) li tagħti dritt ta' appell meta l-provvediment ikun ingħata taħt l-art. 401. Hemm ukoll ġurisprudenza f'dan is-sens li tgħid illi l-ħsieb wara l-art 402 hu biex "jekk ikun hemm intopp fit-tmexxija tal-kumpannija jew tkun qed issir xi ħaġa bi ħsara ta' xi membru, tintalab

soluzzjoni malajr mill-qorti, biex, wara li din titqiegħed fis-seħħ, il-kumpannija, jekk hu possibbli, tkompli miexja”⁶.

32. Għalkemm ma hijjex sejra tagħti provvediment fuq l-eċċezzjoni għax, kif ingħad, il-kwistjoni issa hija biss akkademika u dak li sejjer jingħad huwa biss *obiter*, din il-qorti ma tistax ma tosservax illi mhux kull provvediment li jingħata taħt l-art. 402(3) huwa maħsub biex jagħti soluzzjoni *ad interim* jew “ta’ malajr” jew biex ineħħi xi “intopp”. Fil-każ tallum il-provvediment huwa wieħed finali u jagħti titolu esekuttiv: ċertament kundanna ta’ ħlas ta’ sitt mija u elfejn ewro (€602,000) ma tistax titqies bħala rimedju *ad interim* jew dikriet interlokutorju u l-provvediment relattiv aktar għandu min-natura ta’ sentenza. Jidher għalhekk inkonċepibbli li ma jingħatax dritt ta’ appell minn provvediment bħal dak, u intervent leġislattiv ikun utli biex tiġi iċċarata din l-anomalija.
33. L-ispejjeż tal-ewwel grad jibqgħu kif regolati fis-sentenza appellata. L-ispejjeż tal-appell iħallsuhom il-konvenuti flimkien.

Mark Chetcuti
Prim Imħallef

Giannino Caruana Demajo
Imħallef

Anthony Ellul
Imħallef

Deputat Reġistratur
rm

⁶ Ara Jonathan Shaw et v. David Alan Shaw et, App. 27 ta’ Novembru 2009, u Antonia Baldacchino et v. Balda Enterprises Limited et, App. 19 ta’ Jannar 2010.